



## Gabra ta' Informazzjoni

# Ismijiet u Kunjomijiet tal-imghoddi fil-Qrendi

kitba ta' Anthony Bezzina

Fil-imghoddi, meta r-rahall tal-Qrendi kien hafna iżghar, bhal f'kull rahall iehor, kienet teżisti wkoll forma ta' migrazzjoni, jiġifieri mobilità jew ċaqliq ta' nies minn post għal iehor, l-iktar meta dawn jiżżewġu.

Meta fl-1618, ir-rahall tal-Qrendi inqata' miż-Żurrieq u sar parroċċa, bdiel tingabar l-informazzjoni kollha dwar iż-żwiġijiet, magħmudijiet u anke mwiet tar-residenti, li qabel kienet tingabar fil-parroċċa taż-Żurrieq. U f'din l-informazzjoni kollha, li fiha nfisha hija wkoll l-istorja tar-rahall, fost hafna ismijiet u kunjomijiet, insibu numru mhux hażin ta' ismijiet u kunjomijiet li llum m'għadhomx fir-rahall tagħna, għalkemm uħud jinsabu f'postijiet oħrajn. F'dan l-artiklu ser nagħtu harsa lejn uħud minn dawn l-ismijiet sbieħ kif ukoll kunjomijiet.

Mill-1618 sal-bidu tas-snin 1700 nsibu hafna ismijiet li llum ftit li xejn jiġu f'moħħna. Għalkemm uħud minnhom jidhru xi ftit 'strambi', l-antenati tagħna jidher li kellhom ideat ċari ta' x'isem xtaqu jagħtu lit-tarbija tagħhom.

Għan-nisa insibu ismijiet bħal: Conzica, Flaminia, Marietta, Argenta, Valentia, Battistina, Cleria, Caternella, Marozza, Lucretia, Petrolla, Prudenza, Minichella, Flavia u Dianora. Insibu wkoll użanza fejn mal-isem kienu jżidu wkoll 'uza' bħal: Imperiuzza u Caternuzza

F'dan l-istess żmien, għall-irġiel kienu jingħataw ismijiet bħal: Matteolo, Giacobbo, Candeloro, Baltasar, Blasio, Cusmano, Lazzaro, Fonseca, Lexio, Caspano, Fabianus, u Lucio. Jidher li kienet ukoll era fejn kienu jingħataw żewġ ismijiet li jiffurmaw isem wiehed bħal: Colapietro (Kola u Pietru), Colandrea (Kola u Andrea), GioMaria (Giovanni u Maria), GioFrancesco, GioAntonio u GioPaolo, fejn Gio kienet toqghod għal Giovanni.

Mal-medda tas-snin hafna minn dawn l-ismijiet bdew jgħibu mir-rahall u dan jista' jkun għax kienu

jmorru joqogħdu f'irhula oħra wara ż-żwieġ. Imma matul is-snin 1700 bdew jidhru ismijiet oħrajn bħal: Hyeronima, Giacobina, Evangelista, Marcellina għan-nisa filwaqt li għall-irġiel isibu: Desiderio, Mariuzzo u Didacus Francesco.

Ma' dawn l-ismijiet hemm hafna oħrajn li għadhom jingħataw sallum u li huma komuni fostna, imma hawn qed insemmu biss uħud li jqajmu ċerta kurżità għax ftit li xejn għadna nisimghu bħalhom.

Fil-bidu tal-parroċċa tagħna niltaqghu ukoll ma' kunjomijiet li llum m'għadhomx magħna fir-rahall. Jista' jagħti l-każ li uħud minnhom ġew minn pajjiżi oħra, bħal, Sqallija, Franza, l-Algerija u t-Tuneżija.

Fost dawn il-kunjomijiet isibu: Di Leona (bejn 1-1618-1634), Napolitano (1633), Chicaci (1649), Cugnet (bejn 1-1650-1706), Croce (1658), D'Armeni (bejn 1-1659-1668), Paia (bejn 1-1689-1697), Combaci (1699), Uzzino (1698), Chiusi (1704), Bondi (bejn 1-1716-1802), Tortella (1741), Gallo (1744), Nigret (bejn 1-1790-1792), Stanietti (1884), Di Nicola (1894), Imbroli (1895) u Cali' (1903). Uħud minn dawn il-kunjomijiet ġew fir-rahall tagħna minhabba okkażjoni ta' żwieġ, li kien drawwa li jsir fir-rahall tal-gharusa u jidher ċar li wara dawn marru joqogħdu x'imkien iehor.

F'dak iż-żmien, bejn għax forsi kien hawn nuqqas ta' tagħlim fil-kitba jew għax l-isem jew il-kunjom ma kienu jintgħaraf sew, kienu jsiru xi żbalji fil-kitba li maż-żmien kienu jiġu kkorreġuti. Bħala eżempju nsemmi kif il-kunjom Azzopardi evolva maż-żmien. Fil-bidu tal-1600 kien beda jinkiteb 'Azzupardo' u xi kultant fil-qosor 'Zupardo' li wara beda jiġi miktub sew u sar Azzopardi.

Jekk dawn id-dokumenti jinflew sew, wiehed jista' jibda jasal biex jifhem il-fenomenu tal-preżenza ta' barranin f'pajjiżna kif ukoll fir-rahall tal-Qrendi, preżenza li ssawwar l-istorja antika ta' dan ir-rahall.